



ੴ ਸਤਿਗੁਰ ਪ੍ਰਸਾਦਿ ।



ਗੁਰੂ ਨਾਨਕ ਦੇਵ ਮਿਸ਼ਨ ਸੀਰੀਜ਼

269

ਰਾਗ ਮਾਲਾ ਬਾਰੇ ਵਿਚਾਰ

ਗਿ: ਬਖਸ਼ੀਸ਼ ਸਿੰਘ 'ਰਾਮ ਪੁਰਾ'
ਚੰਡੀਗੜ੍ਹ

ਸਿਖ ਧਰਮ ਦੇ ਪ੍ਰਚਾਰ ਲਈ ਤੁਸੀਂ ਕੀ ਕਰ ਰਹੇ ਹੋ ?
ਹੋਰ ਨਹੀਂ ਤਾਂ ਗੁਰੂ ਨਾਨਕ ਦੇਵ ਮਿਸ਼ਨ ਦੇ ਟ੍ਰੈਕਟ
ਆਪ ਪੜ੍ਹੋ ਤੇ ਹੋਰਨਾਂ ਨੂੰ ਪੜ੍ਹਾਉ ।

ਗੁਰੂ ਨਾਨਕ ਦੇਵ ਮਿਸ਼ਨ ਪਟਿਆਲਾ

ਡਾਕਘਰ ਸਨੌਰ ਪਟਿਆਲਾ, 147001

ਪੰਜਾਬ (ਇੰਡੀਆ)

ਕੀਮਤ 30 ਪੈਸੇ

ਗਿਆਨੀ ਬਖਸ਼ੀਸ਼ ਸਿੰਘ ਰਾਮਪੁਰਾ ਦਾ 'ਰਾਗਮਾਲਾ ਬਾਰੇ ਵਿਚਾਰ' ਦੇ ਸ਼ਿਰਨਾਵੇ ਹੇਠ ਲਿਖਿਆ ਲੇਖ ਮਿਸ਼ਨ ਦੇ ਪਾਠਕਾਂ ਦੀ ਭੇਟ ਕਰਦੇ ਹੋਏ ਇਹ ਦਸਨਾ ਜ਼ਰੂਰੀ ਭਾਸਦਾ ਹੈ ਕਿ ਇਹ ਰਾਗਮਾਲਾ ਸੰਬੰਧੀ ਕਿਸੇ ਵਾਦਵਿਵਾਦ ਤੋਂ ਲਾਂਭੇ ਰਹਿਕੇ ਕੇਵਲ ਸਚਾਈ ਜਾਨਣ ਦੀ ਇਛਾ ਨਾਲ ਪ੍ਰਕਾਸ਼ਤ ਕੀਤਾ ਜਾ ਰਿਹਾ ਹੈ। 'ਰਾਮਪੁਰਾ' ਜੀ ਦੇ ਇਸ ਲੇਖ ਅੰਦਰ ਕੁਝ ਅਜੇਹੇ ਨੁਕਤੇ ਵਿਚਾਰ ਅਧੀਨ ਲਿਆਂਦੇ ਗਏ ਹਨ ਜਿਨ੍ਹਾਂ ਦੀ ਸਚਾਈ ਨੂੰ ਪਰੋਖੇ ਨਹੀਂ ਕੀਤਾ ਜਾ ਸਕਦਾ। ਇਸ ਤੋਂ ਇਲਾਵਾ ਸ੍ਰ. ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਵਲੋਂ ਸੰਨ 1932 ਵਿਚ ਪ੍ਰਕਾਸ਼ਤ ਹੋਇ 'ਸਿਖ ਰਹਿਤ ਮਰਯਾਦਾ' ਦੇ ਸ਼ਬਦਾਂ ਕਿ 'ਸ੍ਰੀ ਗੁਰੂ ਗਰੰਥ ਸਾਹਿਬ ਦੇ ਪਾਠ ਦਾ ਭੋਗ ਮੁੰਦਾਵਨੀ ਪੜ ਕੇ ਪਾ ਦਿਤਾ ਜਾਵੇ' ਦਾ ਭੀ ਕੋਈ ਆਧਾਰ ਜ਼ਰੂਰ ਹੋਵੇਗਾ। ਫਿਰ 'ਸਿਖ ਰਹਿਤ ਮਰਯਾਦਾ' ਅੰਦਰ 1932 ਵਿਚ ਇਹ ਸ਼ਬਦ ਦਰਜ ਹੋਣ ਦੇ ਬਾਵਜੂਦ ਸਰੋਮਣੀ ਕਮੇਟੀ ਦੀ ਧਾਰਮਕ ਸਲਾਹਕਾਰ ਕਮੇਟੀ ਨੂੰ 'ਇਸ ਮਸਲੇ ਬਾਰੇ ਰੀਪੋਰਟ' ਕਰਨ ਹਿਤ 27-5-45 ਨੂੰ ਨਵੀਂ ਸਬ ਕਮੇਟੀ ਨਿਯੁਕਤਨ ਦੀ ਕਿਉਂ ਲੋੜ ਪਈ? ਇਸ ਸਬ ਕਮੇਟੀ ਬਣੀ ਨੂੰ ਚਾਲੀ ਸਾਲ ਹੋ ਗਏ ਹਨ ਅਤੇ ਇਸ ਦੇ ਚਾਰੇ ਮੈਂਬਰ ਹੀ ਇਸ ਤੋਂ ਪਹਿਲੇ ਪਰਲੋਕ ਗਮਨ ਕਰ ਚੁਕੇ ਹਨ, ਪਰ ਉਸ ਵਲੋਂ ਦਿਤੀ ਗਈ ਰੀਪੋਰਟ 'ਜੇ ਕੋਈ ਦਿਤੀ ਗਈ ਸੀ' ਦੀ ਹੁਣ ਤਕ ਕੋਈ ਉਘ ਸੁਘ ਨਾ ਨਿਕਲਨੀ ਵੀ ਭੇਦ ਭਰੀ ਹੈ। ਫਿਰ ਗਿ: ਬਖਸ਼ੀਸ਼ ਸਿੰਘ ਜੀ ਦਾ ਇਹ ਦਸਨਾ ਹੈ ਕਿ (i) ਇਹ ਰਾਗ ਮਾਲਾ ਆਲਮ ਕਵੀ ਦੇ ਕਿੱਸੇ 'ਮਾਧਵ ਨਲ ਨਾਮ ਕੰਦਲਾ' ਵਿਚ ਸੰਮਤ 1640 (ਸੰਨ 1583) ਵਿਚ ਛਪੀ ਸੀ ਅਤੇ ਇਹ ਕਿ (ii) ਇਸ ਵਿਚ ਦਿਤੇ ਰਾਗ ਰਾਗਣੀਆਂ ਦਾ ਵੇਰਵਾ ਸ੍ਰੀ ਗੁਰੂ ਗਰੰਥ ਸਾਹਿਬ ਅੰਦਰ ਆਏ ਰਾਗਾਂ ਨਾਲ ਮੇਲ ਨਹੀਂ ਖਾਂਦਾ ਵੀ ਸੁਟ ਪਾਉਣ ਵਾਲੀਆਂ ਗੱਲਾਂ ਨਹੀਂ।

ਗਿਆਨੀ ਜੀ ਨੇ ਕੁਝ ਪੁਰਾਤਨ ਸਿਖ ਗਰੰਥਾਂ ਅਤੇ ਕਈ ਵਿਦਵਾਨ ਪੰਥਕ ਹਸਤੀਆਂ ਦੇ ਹਵਾਲੇ ਨਾਲ ਵੀ ਰਾਗਮਾਲਾ ਦੋ ਗੁਰਬਾਣੀ ਹੋਣ ਦੇ ਬਿਆਨ ਦਾ

ਖੰਡਨ ਕੀਤਾ ਹੈ । ਸ੍ਰੀ ਅਕਾਲ ਤਖਤ ਸਾਹਿਬ ਤੇ ਰਾਗਮਾਲਾ ਦੇ ਨ ਪੜ੍ਹੇ ਜਾਣ ਦਾ ਭੀ ਕੋਈ ਆਧਾਰ ਹੋਵੇਗਾ ।

ਇਹ ਸਾਰੇ ਨੁਕਤੇ ਦੀਰਘ ਵਿਚਾਰ ਮੰਗਦੇ ਹਨ । ਇਸ ਨੂੰ ਲਮਕਾਈ ਜਾਣਾ ਵੀ ਪੰਥਕ ਹਿਤ ਵਿਚ ਨਹੀਂ, ਨ ਕਿਸੇ ਇਕੱਲੇ ਦੁਕੱਲੇ ਸਜਣ ਨੂੰ ਭਾਵੇਂ ਓਹ ਇਸ ਵਿਸ਼ੇ ਤੇ ਅਥਾਰਟੀ ਭੀ ਕਿਉਂ ਨ ਹੋਵੇ, ਕੋਈ ਫੈਸਲਾ ਦੇਣ ਦਾ ਅਧਕਾਰ ਹੈ । ਇਹ ਨਿਰੋਲ ਧਾਰਮਕ ਤੇ ਪੰਥਕ ਮਸਲਾ ਹੈ, ਇਸ ਦਾ ਫੈਸਲਾ ਧਾਰਮਕ ਪੰਥਕ ਜਮਾਤਾਂ ਨੂੰ ਹੀ ਕਰਨਾ ਬਣਦਾ ਹੈ ਜਿਨ੍ਹਾਂ ਵਿਚ ਇਸ ਵੇਲੇ ਸਿਖ ਮੁਖੀ ਬਾਡੀ ਸ਼ਰੋਮਣੀ ਗੁਰਦੁਆਰਾ ਕਮੇਟੀ ਹੀ ਹੈ ਉਸ ਨੂੰ ਇਸ ਵਿਚ ਅਗਵਾਈ ਦੇਣੀ ਚਾਹੀਦੀ ਹੈ ਅਤੇ ਹੋਰ ਧਾਰਮਕ ਪੰਥਕ ਜਮਾਤਾਂ, ਯਥਾ ਚੀਫ ਖਾਲਸਾ ਦੀਵਾਨ, ਕੇਂਦਰੀ ਸਿੰਘ ਸਭਾ, ਪੰਜਾਂ ਤਖਤ ਸਾਹਿਬਾਨ, ਦਿਲੀ ਗੁਰਦੁਆਰਾ ਕਮੇਟੀ ਨਾਲ ਇਸ ਪਰਥਾਏ ਵਿਚਾਰ ਵਟਾਂਦਰੇ ਕਰਨ ਉਪ੍ਰੰਤ ਆਖਰੀ ਫੈਸਲਾ ਦੇ ਦੇਣਾ ਚਾਹੀਦਾ ਹੈ ।

ਗੁਰੂ ਨਾਨਕ ਦੇਵ ਮਿਸ਼ਨ ਦਾ ਇਹ ਲੇਖ ਪ੍ਰਸਾਰਨ ਦਾ ਭਾਵ ਸਿਖ ਧਾਰਮਕ ਜਥੇਬੰਦੀਆਂ ਦਾ ਧਿਆਨ ਇਸ ਜ਼ਰੂਰੀ ਮਸਲੇ ਵੱਲ ਦਿਵਾਉਣਾ ਹੀ ਹੈ ।

ਸਕੱਤਰ

ਰਾਗ ਮਾਲਾ ਬਾਰੇ ਵਿਚਾਰ

(ਸ. ਬਖਸ਼ੀਸ਼ ਸਿੰਘ 'ਰਾਮਪੁਰਾ' ਚੰਡੀਗੜ੍ਹ)

ਕਈ ਇਕ ਸਿੱਖ ਸੱਜਣਾਂ ਦੇ ਘਰਾਂ ਵਿਚ ਸ੍ਰੀ ਗੁਰੂ ਗਰੰਥ ਸਾਹਿਬ ਦੇ ਪਾਠ ਦਾ ਅਖੰਡ ਜਾਂ ਸਾਧਾਰਨ ਪਾਠ ਦੇ ਅਵਸਰ ਤੇ ਮੈਂ ਦੇਖਿਆ ਕਿ ਕਈ ਸਿੱਖ ਗੁਰੂ ਗਰੰਥ ਸਾਹਿਬ ਦੇ ਪਾਠ ਦਾ ਭੋਗ ਪਾਉਣ ਸਮੇਂ ਰਾਗ ਮਾਲਾ ਦਾ ਪਾਠ ਕਰਦੇ ਹਨ ਪਰ ਕਈ ਸਿੱਖ ਰਾਗ ਮਾਲਾ ਦਾ ਪਾਠ ਨਹੀਂ ਕਰਦੇ। ਇਹ ਵੇਖ ਕੇ ਮੇਰੇ ਮਨ ਵਿਚ ਖਿਆਲ ਉਤਪਨ ਹੋਇਆ ਕਿ ਸਾਰੇ ਸਿੱਖਾਂ ਦਾ ਗਰੰਥ ਤਾਂ ਇਕੋ ਹੀ ਹੈ ਪਰ ਉਸ ਦੇ ਪਾਠ ਦੀ ਮਰਯਾਦਾ ਵਿਚ ਇਹ ਵਿਤਕਰਾ ਕਿਉਂ ਹੈ? ਇਸ ਸੰਬੰਧ ਵਿਚ ਖੋਜ ਪੜਤਾਲ ਕਰਨੀ ਚਾਹੀਦੀ ਹੈ। ਇਸ ਆਸ਼ੇ ਨੂੰ ਮੁੱਖ ਰੱਖ ਕੇ ਮੈਂ ਪੰਥ ਦੇ ਪੰਜਾਂ ਤਖ਼ਤਾਂ ਦੀਆਂ ਮੈਨੇਜਿੰਗ ਕਮੇਟੀਆਂ ਦੇ ਮੈਨੇਜਰਾਂ ਨੂੰ ਚਿੱਠੀਆਂ ਲਿਖ ਦਿੱਤੀਆਂ ਕਿ ਕ੍ਰਿਪਾ ਕਰਕੇ ਮੈਨੂੰ ਇਹ ਦੱਸੋ ਕਿ ਆਪ ਦੇ ਤਖ਼ਤ ਤੇ ਸ੍ਰੀ ਗੁਰੂ ਗਰੰਥ ਸਾਹਿਬ ਦੇ ਪਾਠ ਦਾ ਭੋਗ ਪਾਉਣ ਸਮੇਂ ਰਾਗ ਮਾਲਾ ਦਾ ਪਾਠ ਕੀਤਾ ਜਾਂਦਾ ਹੈ ਜਾਂ ਨਹੀਂ।

2. ਬਾਕੀ ਦੇ ਚੋਹਾਂ ਤਖ਼ਤਾਂ ਦੇ ਮੈਨੇਜਰਾਂ ਨੇ ਤਾਂ ਮੈਨੂੰ ਸੂਚਿਤ ਕੀਤਾ ਹੈ ਕਿ ਉਨ੍ਹਾਂ ਤਖ਼ਤਾਂ ਤੇ ਰਾਗ ਮਾਲਾ ਦਾ ਪਾਠ ਕੀਤਾ ਜਾਂਦਾ ਹੈ। ਪਰ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਅੰਮ੍ਰਿਤਸਰ ਦੀ ਧਰਮ ਪ੍ਰਚਾਰ ਕਮੇਟੀ ਦੇ ਮੀਤ ਸਕੱਤਰ ਨੇ ਮਿਤੀ 12-2-75 ਨੂੰ ਮੈਨੂੰ ਸੂਚਿਤ ਕੀਤਾ ਸੀ ਕਿ ਸ੍ਰੀ ਅਕਾਲ ਤਖ਼ਤ ਸਾਹਿਬ ਵਿਖੇ ਤਾਂ ਰਾਗ ਮਾਲਾ ਨਹੀਂ ਪੜ੍ਹੀ ਜਾਂਦੀ ਪਰ ਸ੍ਰੀ ਹਰਿਮੰਦਰ ਸਾਹਿਬ ਅੰਮ੍ਰਿਤਸਰ ਵਿਖੇ ਪੜ੍ਹੀ ਜਾਂਦੀ ਹੈ। ਉਨ੍ਹਾਂ ਮੈਨੂੰ ਇਹ ਵੀ ਸੂਚਿਤ ਕੀਤਾ ਹੈ ਕਿ ਰਾਗ ਮਾਲਾ ਪੜ੍ਹਣੀ ਕੋਈ ਜ਼ਰੂਰੀ ਨਹੀਂ ਅਤੇ ਸਥਾਨਕ ਮਰਯਾਦਾ ਅਨੁਸਾਰ ਪੜ੍ਹਨੀ ਜਾਂ ਨਾ ਪੜ੍ਹਨੀ ਵਿਚਾਰ ਕਰ ਲੈਣੀ ਚਾਹੀਦੀ ਹੈ।

3. ਮਿਤੀ 20-3-76 ਨੂੰ ਉਨ੍ਹਾਂ ਮੈਨੂੰ ਇਹ ਵੀ ਸੂਚਿਤ ਕੀਤਾ ਸੀ ਕਿ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੀ ਧਾਰਮਕ ਸਲਾਹਕਾਰ ਕਮੇਟੀ ਨੇ 27-5-1945 ਨੂੰ ਮਤਾ ਪਾਸ ਕਰਕੇ ਹੇਠ ਲਿਖੇ ਸਜਣਾਂ ਦੀ ਇਕ ਸਬ ਕਮੇਟੀ ਬਣਾਈ ਸੀ ਅਤੇ ਉਨ੍ਹਾਂ ਨੂੰ ਕਿਹਾ ਸੀ ਕਿ ਉਹ ਸਾਰੇ ਇਕੱਠੇ ਜਾ ਕੇ ਕਰਤਾਰਪੁਰ ਸਾਹਿਬ ਵਾਲੀ, ਦਮਦਮੇਂ ਸਾਹਿਬ ਵਾਲੀ, ਭਾਈ ਬੰਨੋ ਵਾਲੀ ਅਤੇ ਢਾਕੇ ਵਾਲੀ

ਬੀੜ ਦੇ ਦਰਸ਼ਨ ਕਰਨ ਅਤੇ ਹੋਰ ਜਿਨ੍ਹਾਂ ਪੁਰਾਤਨ ਬੀੜਾਂ ਦੇ ਵੀ ਉਹ ਦਰਸ਼ਨ ਕਰਨੇ ਜ਼ਰੂਰੀ ਸਮਝਣ, ਉਨ੍ਹਾਂ ਦੇ ਵੀ ਦਰਸ਼ਨ ਕਰਕੇ ਇਸ ਮਸਲੇ ਬਾਰੇ ਆਪਣੀ ਰਿਪੋਰਟ ਦੇਣ :—

- (1) ਸਿੰਘ ਸਾਹਿਬ ਜਥੇਦਾਰ ਮੋਹਣ ਸਿੰਘ ਜੀ ।
- (2) ਪ੍ਰੋ: ਜੋਧ ਸਿੰਘ ਜੀ ।
- (3) ਪ੍ਰੋ: ਤੇਜਾ ਸਿੰਘ; ਜੀ ਅਤੇ
- (4) ਪ੍ਰੋ: ਗੰਗਾ ਸਿੰਘ ਜੀ ।

4. ਮੈਂ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੀ ਧਰਮ ਪ੍ਰਚਾਰ ਕਮੇਟੀ ਦੇ ਮੀਤ ਸਕੱਤਰ ਨੂੰ ਲਿਖਿਆ ਸੀ ਕਿ ਇਹ ਗੱਲ ਤਾਂ ਹਾਸ-ਹੀਣੀ ਜਿਹੀ ਲਗਦੀ ਹੈ ਕਿ ਅਕਾਲ ਤਖ਼ਤ ਸਾਹਿਬ ਵਿਖੇ ਤਾਂ ਰਾਗ ਮਾਲਾ ਦਾ ਪਾਠ ਨਹੀਂ ਕੀਤਾ ਜਾਂਦਾ ਪਰ ਸ੍ਰੀ ਹਰਿਮੰਦਰ ਸਾਹਿਬ ਵਿਖੇ ਅਤੇ ਪੰਥ ਦੇ ਬਾਕੀ ਚੋਹਾਂ ਤਖ਼ਤਾਂ ਤੇ ਰਾਗ ਮਾਲਾ ਦਾ ਪਾਠ ਕੀਤਾ ਜਾਂਦਾ ਹੈ । ਮੈਂ ਉਨ੍ਹਾਂ ਨੂੰ ਇਹ ਵੀ ਲਿਖਿਆ ਸੀ ਕਿ ਤੁਹਾਡਾ ਵਿਚਾਰ ਕਿ “ਰਾਗ ਮਾਲਾ ਪੜ੍ਹਨ ਜਾਂ ਨਾਂ ਪੜ੍ਹਨ ਬਾਰੇ ਸਥਾਨਕ ਮਰਯਾਦਾ ਅਨੁਸਾਰ ਵਿਚਾਰ ਕਰ ਲੈਣੀ ਚਾਹੀਦੀ ਹੈ” ਵੀ ਹਾਸ-ਹੀਣਾ ਜਿਹਾ ਲਗਦਾ ਹੈ । ਇਸ ਬਾਰੇ ਇਕ ਅੱਟਲ ਫੈਸਲਾ ਕਰਕੇ ਛੇਤੀ ਤੋਂ ਛੇਤੀ ਸਿੱਖ ਜਨਤਾ ਦੀ ਅਗਵਾਈ ਲਈ “ਸਿਖੀ ਰਹਿਤ ਮਰਯਾਦਾ” ਨਾਮੀ ਪੁਸਤਕ ਵਿੱਚ ਸਾਫ਼ ਸਾਫ਼ ਲਿਖ ਦੇਣਾ ਚਾਹੀਦਾ ਹੈ ਕਿ ਰਾਗਮਾਲਾ ਦਾ ਪਾਠ ਕਰਨਾ ਚਾਹੀਦਾ ਹੈ ਜਾਂ ਨਹੀਂ ਤਾਂ ਜੋ ਸਮੁੱਚੇ ਪੰਥ ਵਿੱਚ ਇਕੋ ਹੀ ਮਰਯਾਦਾ ਪ੍ਰਚਲਤ ਹੋ ਸਕੇ ।

5. ਮੈਂ ਉਨ੍ਹਾਂ ਤੋਂ ਇਹ ਵੀ ਪੁੱਛਿਆ ਸੀ ਕਿ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੀ ਧਾਰਮਕ ਸਲਾਹਕਾਰ ਕਮੇਟੀ ਨੇ ਰਾਗਮਾਲਾ ਦੇ ਗੰਭੀਰ ਮਸਲੇ ਬਾਰੇ ਖੋਜ ਪੜਤਾਲ ਕਰਕੇ ਰਿਪੋਰਟ ਕਰਨ ਲਈ, ਜਿਹੜੀ ਸਬ ਕਮੇਟੀ 27.5.45 ਨੂੰ ਬਣਾਈ ਸੀ, ਕੀ ਉਸ ਸਬ-ਕਮੇਟੀ ਨੇ ਅਜੇ ਤੱਕ ਇਸ ਮਸਲੇ ਬਾਰੇ ਆਪਣੀ ਰਿਪੋਰਟ ਦਿੱਤੀ ਹੈ ਜਾਂ ਨਹੀਂ ? ਜੇ ਉਸ ਸਬ ਕਮੇਟੀ ਨੇ ਆਪਣੀ ਰਿਪੋਰਟ ਦੇ ਦਿੱਤੀ ਹੈ ਤਾਂ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੀ ਧਰਮ ਪ੍ਰਚਾਰ ਕਮੇਟੀ ਨੇ ਉਸ ਤੇ ਵਿਚਾਰ ਕਰਕੇ ਕੀ ਫੈਸਲਾ ਕੀਤਾ ਹੈ ? ਜੇ ਉਸ ਸਬ-ਕਮੇਟੀ ਨੇ ਅਜੇ ਆਪਣੀ ਰਿਪੋਰਟ ਨਹੀਂ ਦਿੱਤੀ ਤਾਂ ਤੁਸੀਂ ਉਸ ਸਬ-ਕਮੇਟੀ ਦੇ ਮੈਂਬਰਾਂ ਨੂੰ ਰਿਪੋਰਟ ਛੇਤੀ ਦੇਣ ਲਈ ਚਿਤਾਵਨੀ ਕਰਵਾਈ ਹੈ ਕਿ ਨਹੀਂ ? ਉਸ ਸਬ-ਕਮੇਟੀ ਨੂੰ ਬਣਿਆਂ 32 ਸਾਲ ਤੋਂ ਵੱਧ ਸਮਾਂ ਹੋ ਗਿਆ ਹੈ ਪਰ ਅਜੇ ਤੱਕ ਆਪ ਨੇ

ਉਸ ਸਬ-ਕਮੇਟੀ ਦੀ ਰਿਪੋਰਟ ਬਾਰੇ ਕੋਈ ਉਘ ਸੁਘ ਨਹੀਂ ਕੱਢੀ? ਇਹ ਸਲਾਘਾ ਯੋਗ ਨਹੀਂ ਹੈ। ਮੈਂ ਉਨ੍ਹਾਂ ਤੋਂ ਇਹ ਵੀ ਪੁੱਛਿਆ ਸੀ ਕਿ :—

(1) ਕੀ ਗੁਰੂ ਹਰਿ ਗੋਬਿੰਦ ਸਾਹਿਬ (ਜਿਨ੍ਹਾਂ ਨੇ ਸ੍ਰੀ ਅਕਾਲ ਤਖਤ ਕਾਇਮ ਕੀਤਾ ਸੀ) ਦੇ ਸਮੇਂ ਤੋਂ ਹੀ, ਸ੍ਰੀ ਅਕਾਲ ਤਖਤ ਵਿਖੇ ਰਾਗ ਮਾਲਾ ਦਾ ਪਾਠ ਨਹੀਂ ਕੀਤਾ ਜਾਂਦਾ ਜਾਂ ਇਸ ਬਾਰੇ ਉਸ ਤੋਂ ਬਾਅਦ ਕੋਈ ਮਤਾ ਪਾਸ ਕੀਤਾ ਗਿਆ ਸੀ? ਜੇ ਐਸਾ ਮਤਾ ਉਸ ਤੋਂ ਬਾਅਦ ਪਾਸ ਕੀਤਾ ਗਿਆ ਸੀ ਤਾਂ ਉਸ ਮਤੇ ਦੀ ਨਕਲ ਮੇਰੀ ਜਾਨਕਾਰੀ ਲਈ ਮੈਨੂੰ ਛੇਤੀ ਭੇਜੀ ਜਾਵੇ।

(2) ਕੀ ਗੁਰੂ ਗਰੰਥ ਸਾਹਿਬ ਦੀ ਆਦਿ ਬੀੜ (ਜਿਹੜੀ ਗੁਰੂ ਅਰਜਨ ਦੇਵ ਜੀ ਨੇ ਭਾਈ ਗੁਰਦਾਸ ਜੀ ਤੋਂ ਲਿਖਵਾਈ ਸੀ) ਅਤੇ ਦਮਦਮੇਂ ਸਾਹਿਬ ਵਾਲੀ ਬੀੜ (ਜਿਹੜੀ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਨੇ ਭਾਈ ਮਨੀ ਸਿੰਘ ਜੀ ਨੂੰ ਲਿਖਵਾਈ ਸੀ) ਵਿਚ ਵੀ ਰਾਗ ਮਾਲਾ ਦਰਜ ਹੈ? ਉਹ ਬੀੜਾਂ ਹੁਣ ਕਿੱਥੇ ਹਨ?

(3) ਆਪ ਦੇ ਵਿਚਾਰ ਮੁਤਾਬਕ ਰਾਗ ਮਾਲਾ ਕਿਸ ਨੇ ਉਚਾਰਨ ਕੀਤੀ ਸੀ?

6. ਉਸ ਦੇ ਉਤੱਰ ਵਿਚ ਜੁਲਾਈ 1977 ਵਿਚ ਸ੍ਰੀ ਅਕਾਲ ਤਖਤ ਸਾਹਿਬ ਦੇ ਜਥੇਦਾਰ ਸਾਹਿਬ ਸ: ਸਾਧੂ ਸਿੰਘ ਜੀ ਨੇ ਮੈਨੂੰ ਸੂਚਿਤ ਕੀਤਾ ਸੀ ਕਿ ਇਸ ਮਸਲੇ ਬਾਰੇ ਲਿਖਾ ਪੜ੍ਹੀ ਨਾ ਕੀਤੀ ਜਾਵੇ ਅਤੇ ਅੰਮ੍ਰਿਤਸਰ ਸਾਹਿਬ ਪੁੱਜ ਕੇ ਨਿੱਜੀ ਪੱਧਰ ਤੇ ਗੱਲ ਬਾਤ ਕੀਤੀ ਜਾਵੇ। ਉਸ ਤੋਂ ਬਾਅਦ ਮੈਂ ਉਨ੍ਹਾਂ ਅਤੇ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਅੰਮ੍ਰਿਤਸਰ ਦੇ ਪ੍ਰਧਾਨ ਸ: ਗੁਰਚਰਨ ਸਿੰਘ ਜੀ ਟੋਹੜਾ ਨੂੰ ਕਈ ਪੱਤਰ ਲਿਖੇ ਸਨ ਕਿ ਮੈਨੂੰ ਇਸ ਗੰਭੀਰ ਮਸਲੇ ਬਾਰੇ ਨਿੱਜੀ ਪੱਧਰ ਤੇ ਵਿਚਾਰ ਵਟਾਂਦਰਾ ਕਰਨ ਲਈ ਸਮਾਂ ਦਿਓ।

7. ਇਸ ਸਮੇਂ ਵਿਚ ਮੈਨੂੰ ਟਿਕ ਸੱਜਣ ਨੇ ਲਿਖਿਆ ਸੀ ਕਿ ਰਾਗ ਮਾਲਾ ਅਕਬਰ ਬਾਦਸ਼ਾਹ ਦੇ ਸਮੇਂ ਦੇ ਆਲਿਮ ਨਾਮੀ ਮੁਸਲਮਾਨ ਸੂਫੀ ਕਵੀ ਦੀ ਕਿਰਤ ਹੈ ਅਤੇ ਇਹ ਉਸ ਦੇ “ਮਾਧਵ ਨਾਲ ਕਾਮ ਕੰਦਲਾ” ਨਾਮੀ ਕਿੱਸੇ ਦਾ ਹਿੱਸਾ ਹੈ। ਉਸ ਦਿਨ ਤੋਂ ਹੀ ਮੇਰੇ ਮਨ ਵਿਚ ਵਿਚਾਰ ਆਈ ਕਿ

ਜੇ ਉਹ ਕਿੱਸਾ ਮਿਲ ਜਾਵੇ ਤਾਂ ਸਹਿਜੇ ਹੀ ਸ਼ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੇ ਪ੍ਰਧਾਨ ਸਾਹਿਬ ਅਤੇ ਹੋਰ ਮੈਂਬਰਾਂ ਨੂੰ ਰਾਗ ਮਾਲਾ ਦੀ ਅਸਲੀਅਤ ਬਾਰੇ ਜਾਣੂ ਕਰਵਾਇਆ ਜਾ ਸਕਦਾ ਹੈ। ਇਕ ਦਿਨ ਜਦੋਂ ਮੈਂ ਧਾਰਮਿਕ ਪੁਸਤਕ ਖਰੀਦਣ ਲਈ ਇਕ ਦੁਕਾਨ ਤੇ ਗਿਆ ਤਾਂ ਮੈਨੂੰ ਆਲਿਮ ਕਵੀ ਦਾ ਲਿਖਿਆ "ਮਾਧਵ ਨਲ ਕਾਮ ਕੰਦਲਾ" ਨਾਮੀ ਕਿੱਸਾ ਵੀ ਮਿਲ ਗਿਆ। ਉਹ ਕਿੱਸਾ ਮੇਰੇ ਪਾਸ ਮੌਜੂਦ ਹੈ। ਰਾਗ ਮਾਲਾ ਦਾ ਸਾਰਾ ਮਜ਼ਮੂਨ ਮਾਮੂਲੀ ਪਾਠ ਭੇਦ ਨਾਲ ਜਿਸ ਤਰ੍ਹਾਂ ਕਿ ਪੁਰਾਤਨ ਹੱਥ ਲਿਖਿਤ ਪੁਸਤਕਾਂ ਵਿਚ ਅਕਸਰ ਹੁੰਦਾ ਹੈ, ਹੁੰ ਬਹੁ ਉਸ ਕਿੱਸੇ ਵਿਚ ਦਿੱਤਾ ਹੋਇਆ ਹੈ। ਜੇ ਕੋਈ ਸੱਜਣ ਦੇਖਣਾ ਚਾਹੇ ਤਾਂ ਉਹ ਮੇਰੇ ਕੋਲੋਂ ਦੇਖ ਸਕਦਾ ਹੈ। ਆਲਿਮ ਕਵੀ ਨੇ ਉਹ ਕਿੱਸਾ ਸੰਨ 991 ਹਿਜ਼ਰੀ ਮੁਤਾਬਕ ਸੰਮਤ 1640 ਬਿ: ਵਿਚ ਅਰਥਾਤ ਗੁਰੂ ਗਰੰਥ ਸਾਹਿਬ ਦੀ ਬੀੜ ਤਿਆਰ ਹੋਣ ਤੋਂ 21 ਸਾਲ ਪਹਿਲਾਂ ਲਿਖਿਆ ਸੀ।

8. ਉਹ ਕਿੱਸਾ ਮਿਲਣ ਤੋਂ ਬਾਅਦ ਵੀ ਮੈਂ ਕਈ ਵਾਰ ਰਾਗਮਾਲਾ ਦੀ ਅਸਲੀਅਤ ਬਾਰੇ ਸ਼ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੇ ਪ੍ਰਧਾਨ ਸਾਹਿਬ ਸ੍ਰ: ਗੁਰਚਰਨ ਸਿੰਘ ਟੋਹੜਾ ਅਤੇ ਸ੍ਰੀ ਅਕਾਲ ਤਖਤ ਸਾਹਿਬ ਅੰਮ੍ਰਿਤਸਰ ਦੇ ਜਥੇਦਾਰ ਸਾਹਿਬ ਨੂੰ ਲਿਖਿਆ ਸੀ ਕਿ ਕਿਉਂਕਿ ਰਾਗ ਮਾਲਾ ਗੁਰਬਾਣੀ ਨਹੀਂ ਹੈ, ਇਸ ਲਈ ਅੱਗੇ ਤੋਂ ਉਸ ਨੂੰ ਗੁਰੂ ਗਰੰਥ ਸਾਹਿਬ ਵਿਚ ਛਪਵਾਉਣਾ ਨਹੀਂ ਚਾਹੀਦਾ। ਇਸ ਲਈ ਇਸ ਗੰਭੀਰ ਮਸਲੇ ਬਾਰੇ ਨਿੱਜੀ ਪੱਧਰ ਤੇ ਵਿਚਾਰ ਵਟਾਂਦਰਾ ਕਰਨ ਲਈ ਮੈਨੂੰ ਛੇਤੀ ਟਾਈਮ ਦਿਉ। ਟੋਹੜਾ ਸਾਹਿਬ ਨੇ ਇਸ ਮਸਲੇ ਬਾਰੇ ਵਿਚਾਰ ਸਾਂਝੇ ਕਰਨ ਲਈ ਦਾਸ ਨੂੰ 18.3.78 ਨੂੰ S.G.P.C. Amritsar ਦੇ ਦਫਤਰ ਵਿਚ ਹਾਜ਼ਰ ਹੋਣ ਲਈ ਸੱਦਾ ਭੇਜਿਆ ਸੀ। ਦਾਸ ਤਾਂ ਉਨ੍ਹਾਂ ਦੇ ਹੁਕਮ ਅਨੁਸਾਰ 18.3.78 ਨੂੰ ਸਵੇਰੇ 10-30 ਵਜੇ, ਉਨ੍ਹਾਂ ਦੇ ਦਫਤਰ ਪਹੁੰਚ ਗਿਆ ਸੀ, ਪਰ ਟੋਹੜਾ ਸਾਹਿਬ ਆਪਣੇ ਵਾਅਦੇ ਮੁਤਾਬਕ ਉਥੇ ਨਾ ਪੁੱਜੇ। ਫਿਰ ਮੈਂ ਜਥੇਦਾਰ ਸਾਧੂ ਸਿੰਘ ਜੀ ਭੋਰਾ ਜਥੇਦਾਰ ਅਕਾਲ ਤਖਤ ਸਾਹਿਬ ਦੇ ਦਰਸ਼ਨ ਕਰਨ ਅਤੇ ਉਨ੍ਹਾਂ ਦੇ ਸ਼ੁਭ ਵਿਚਾਰ ਸੁਣਨ ਲਈ ਉਨ੍ਹਾਂ ਦੇ ਬੁੰਗੇ ਤੇ ਪਹੁੰਚਿਆ, ਪਰ ਕਿਉਂਕਿ ਉਸ ਦਿਨ ਭੈਣ ਜੀ (ਉਨ੍ਹਾਂ ਦੀ ਧਰਮ ਪਤਨੀ) ਦੀ ਸਿਹਤ ਠੀਕ ਨਹੀਂ ਸੀ, ਉਨ੍ਹਾਂ ਨਾਲ ਵੀ ਖੁਲ੍ਹ ਕੇ ਵਿਚਾਰ ਸਾਂਝੀ

ਨਾ ਕਰ ਸਕਿਆ। ਉਨ੍ਹਾਂ ਨੇ ਇਹ ਤਾਂ ਮੈਨੂੰ ਦੱਸਿਆ ਸੀ ਕਿ ਉਹ ਮੇਰੇ ਨਾਲ ਸਹਿਮਤ ਹਨ ਕਿ ਰਾਗ ਮਾਲਾ ਗੁਰਬਾਣੀ ਨਹੀਂ ਹੈ, ਪਰ ਚੁੰਕਿ ਇਹ ਸਮੁੱਚੇ ਪੰਥ ਨਾਲ ਸਬੰਧਤ ਮਸਲਾ ਹੈ, ਇਸ ਲਈ ਇਸ ਬਾਰੇ ਧਾਰਮਕ ਸਲਾਹਕਾਰ ਕਮੇਟੀ ਦੀ ਇਕੱਤਰਤਾ ਵਿਚ ਵਿਚਾਰ ਕਰਕੇ ਛੇਤੀ ਇਕ ਅਟੱਲ ਫੈਸਲਾ ਕਰਵਾਇਆ ਜਾਵੇਗਾ। ਪਤਾ ਨਹੀਂ ਉਸ ਤੋਂ ਬਾਅਦ ਉਨ੍ਹਾਂ ਨੇ ਇਸ ਸਬੰਧ ਵਿਚ ਕੀ ਕਾਰਵਾਈ ਕੀਤੀ ਹੈ? ਜੇ ਧਰਮ ਦੇ ਆਗੂ ਹੀ ਸੰਗਤਾਂ ਨੂੰ ਰਾਹ ਨਾ ਪਾਉਣ ਤਾਂ ਤੁਸੀਂ ਆਪ ਹੀ ਦੱਸੋ ਕਿ ਸੰਗਤਾਂ ਅਗਵਾਈ ਲਈ ਹੋਰ ਕਿਸ ਦਾ ਪੱਲਾ ਫੜਨ?

9. ਮੈਨੂੰ ਕਈ ਇਕ ਸੱਜਣਾਂ ਨੇ ਇਹ ਵੀ ਲਿਖਿਆ ਹੈ ਕਿ ਉਨ੍ਹਾਂ ਕਈ ਅਜਿਹੀਆਂ ਹੱਥ ਲਿਖਿਤ ਬੀੜਾਂ ਦੇ ਵੀ ਦਰਸ਼ਨ ਕੀਤੇ ਹਨ ਜਿਨ੍ਹਾਂ ਵਿਚ ਰਾਗ ਮਾਲਾ ਹੈ ਹੀ ਨਹੀਂ। ਕੀ ਉਹ ਸਬੰਧਤ ਲਿਖਾਰੀਆਂ ਨੇ ਅਧੂਰੀਆਂ ਹੀ ਛੱਡ ਦਿੱਤੀਆਂ ਸਨ? ਇਹ ਤਾਂ ਬੜੀ ਅਸਚਰਜ਼ ਜਿਹੀ ਗੱਲ ਲਗਦੀ ਹੈ।

ਇਸੇ ਦੋਰਾਨ ਮੈਨੂੰ ਇਕ ਸੱਜਣ ਨੇ ਦੱਸਿਆ ਕਿ S.G.P.C. ਵੱਲੋਂ ਛਪਵਾਈ "ਸਿਖ ਰਹਿਤ ਮਰਯਾਦਾ" ਦੀ 1938 ਦੀ ਐਡੀਸ਼ਨ ਵਿਚ ਸਾਫ-ਸਾਫ ਦੱਸਿਆ ਹੈ ਕਿ "ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਪਾਠ ਦਾ ਭੋਗ ਮੁਦਾਵਨੀ ਪੜ੍ਹ ਕੇ ਪਾ ਦਿੱਤਾ ਜਾਵੇ।" ਇਸ ਗੱਲ ਦੀ verification ਲਈ ਮੈਂ 30-4-84 ਨੂੰ S.G.P.C. Amritsar ਦੀ "ਸਿਖ ਰੈਫਰੈਂਸ ਲਾਇਬ੍ਰੇਰੀ" ਵਿਚ ਗਿਆ ਸਾਂ। ਲਾਇਬ੍ਰੇਰੀ ਦੇ ਵਿਚਾਰਜ਼ ਨੇ ਮੈਨੂੰ "ਸਿਖ ਰਹਿਤ ਮਰਯਾਦਾ" ਦੀ 1938 ਦੀ ਐਡੀਸ਼ਨ ਦੇ ਦਿੱਤੀ। ਉਸ ਵਿਚ ਸਾਫ ਸਾਫ ਦੱਸਿਆ ਹੋਇਆ ਹੈ ਕਿ "ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਪਾਠ ਦਾ ਭੋਗ ਮੁਦਾਵਨੀ ਪੜ੍ਹ ਕੇ ਪਾ ਦਿੱਤਾ ਜਾਵੇ।"

10. ਮੇਰੀ ਤਾਂ ਇਹ ਵਿਚਾਰ ਹੈ ਕਿ ਕਿਉਂਕਿ ਰਾਗ ਮਾਲਾ ਦਾ ਪਾਠ ਸ੍ਰੀ ਅਕਾਲ ਤਖਤ ਸਾਹਿਬ, ਵਿਖੇ ਨਹੀਂ ਕੀਤਾ ਜਾਂਦਾ, ਇਸ ਲਈ ਜੇ ਸਾਡੇ ਮਨਾਂ ਵਿਚ ਸ੍ਰੀ ਅਕਾਲ ਤਖਤ ਸਾਹਿਬ ਦਾ ਅਤੇ ਉਥੇ ਪ੍ਰਚਲਤ ਮਰਯਾਦਾ ਦਾ ਆਦਰ ਸਤਿਕਾਰ ਹੈ ਤਾਂ ਉਹੀ ਮਰਯਾਦਾ, ਬਾਕੀ ਦੇ ਚੋਹਾਂ ਤਖਤਾਂ ਅਤੇ ਹੋਰ ਗੁਰਦੁਆਰਿਆਂ (ਜਿਹਨਾਂ ਵਿਚ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦਾ ਆਪਣਾ ਹੀ ਕੰਟਰੋਲ ਹੈ) ਵਿਖੇ ਵੀ ਛੇਤੀ ਤੋਂ ਛੇਤੀ ਪ੍ਰਚਲਤ ਕਰ ਦੇਣੀ ਚਾਹੀਦੀ

ਹੈ। ਇਸ ਗੰਭੀਰ ਮਾਮਲੇ ਨੂੰ ਹੋਰ ਕਿੰਨਾਂ ਕੁ ਚਿਰ ਲਮਕਾਈ ਰੱਖਾਂਗੇ? ਇਸ ਦਾ ਫੈਸਲਾ ਕੌਣ ਕਰੇਗਾ ਅਤੇ ਕਦੋਂ ਕਰੇਗਾ? ਵੱਖ ਵੱਖ ਧਰਮ ਅਸਥਾਨਾਂ ਵਿਖੇ, ਵੱਖ ਵੱਖ ਮਰਯਾਦਾ ਵੇਖ ਕੇ, ਹੋਰ ਮਜਹਬਾਂ ਦੇ ਵੀਰਾਂ ਦੇ ਮਨਾਂ ਵਿਚ ਕੀ, ਸਿੱਖ ਸੰਗਤਾਂ ਦੇ ਮਨਾਂ ਵਿਚ ਵੀ ਗਲਤ ਫਹਿਮੀਆਂ ਅਤੇ ਸ਼ੰਕੇ ਉਤਪਨ ਹੋ ਰਹੇ ਹਨ।

11. ਦਰਅਸਲ ਰਾਗ ਮਾਲਾ ਦਾ ਸ੍ਰੀ ਗੁਰੂ ਗਰੰਥ ਸਾਹਿਬ ਵਿਚ ਦੱਸੇ 31 ਰਾਗਾਂ ਨਾਲ ਕੋਈ ਸਬੰਧ ਨਹੀਂ ਹੈ, ਕਿਉਂਕਿ ਉਸ ਵਿਚ ਜੋ 6 ਰਾਗ ਪ੍ਰਧਾਨ ਮੰਨੇ ਗਏ ਹਨ, ਉਨ੍ਹਾਂ ਵਿਚੋਂ ਮਾਲ ਕੋਸ, ਦੀਪਕ ਅਤੇ ਮੇਘ ਰਾਗ ਸ੍ਰੀ ਗੁਰੂ ਗਰੰਥ ਸਾਹਿਬ ਵਿਚ ਹੀ ਨਹੀਂ। ਇਸ ਤੋਂ ਇਲਾਵਾ ਗੁਰੂ ਸਾਹਿਬਾਨ ਨੇ ਪ੍ਰਧਾਨ ਰਾਗ ਸ੍ਰੀ ਰਾਗ ਨੂੰ ਮੰਨਿਆ ਹੈ ਪਰ ਰਾਗਮਾਲਾ ਵਿਚ ਮੁੱਖ ਪਦਵੀ ਭੈਰਵ ਰਾਗ ਨੂੰ ਦਿੱਤੀ ਗਈ ਹੈ। ਇਹ ਫ਼ਰਕ ਕੋਈ ਥੋੜਾ ਨਹੀਂ। ਸ੍ਰੀ ਗੁਰੂ ਗਰੰਥ ਸਾਹਿਬ ਵਿਚ ਗਉੜੀ, ਗੁਜਰੀ, ਧਨਾਸਰੀ, ਸੌਰਠਿ ਆਦਿ ਰਾਗਾਂ ਨੂੰ ਸ਼ਬਦਾਂ ਦੇ ਸ਼ੁਰੂ ਵਿਚ ਰਾਗ ਕਰਕੇ ਲਿਖਿਆ ਗਿਆ ਹੈ ਪਰ ਰਾਗ ਮਾਲਾ ਵਿਚ ਇਨ੍ਹਾਂ ਨੂੰ ਰਾਗਣੀਆਂ ਕਰਕੇ ਦੱਸਿਆ ਗਿਆ ਹੈ। ਇਸ ਤੋਂ ਸਾਫ਼ ਸਿੱਧ ਹੁੰਦਾ ਹੈ ਕਿ ਰਾਗ ਮਾਲਾ ਗੁਰੂ ਆਸ਼ੇ ਅਨੁਸਾਰ ਨਹੀਂ ਹੈ। ਇਸ ਲਈ ਉਸ ਨੂੰ ਗੁਰਬਾਣੀ ਨਹੀਂ ਕਿਹਾ ਜਾ ਸਕਦਾ।

12. ਤਾਂ ਫਿਰ ਰਾਗ ਮਾਲਾ ਸ੍ਰੀ ਗੁਰੂ ਗਰੰਥ ਸਾਹਿਬ ਵਿਚ ਦਰਜ ਕਿਵੇਂ ਹੋ ਗਈ?

ਮਾਲੂਮ ਹੁੰਦਾ ਹੈ ਕਿ ਕਿਸੇ ਰਾਗਾਂ ਦੇ ਪ੍ਰੇਮੀ ਅਨਜਾਣ ਸਿੱਖ ਲਿਖਾਰੀ ਨੂੰ ਰਾਗਾਂ ਦੇ ਨਾਂ ਕੰਠ ਕਰਨ ਦਾ ਸ਼ੌਂਕ ਪੈਦਾ ਹੋਇਆ। ਸਾਇਦ ਵਾਧੂ ਕਾਗਜ਼ ਉਸ ਕੋਲ ਨਹੀਂ ਹੋਣਾ। ਉਸ ਨੇ ਆਪਣਾ ਸ਼ੌਂਕ ਪੂਰਾ ਕਰਨ ਲਈ ਰਾਗਮਾਲਾ ਸ੍ਰੀ ਗੁਰੂ ਗਰੰਥ ਸਾਹਿਬ ਦੀ ਹੱਥ ਲਿਖਿਤ ਬੀੜ ਦੇ ਵਾਧੂ ਪੱਤਰੇ 'ਤੇ ਲਿਖ ਲਈ। ਇਹ ਗਲਤੀ ਉਸ ਤੋਂ ਉਸੇ ਤਰ੍ਹਾਂ ਹੋ ਗਈ ਜਿਸ ਤਰ੍ਹਾਂ ਕਈ ਹੱਥ ਲਿਖਿਤ ਬੀੜਾਂ ਵਿਚ ਸਿਆਹੀ ਬਣਾਉਣ ਦੀ ਜਾਂ ਹੋਰ ਵਾਧੂ ਗੱਲਾਂ, ਤਪ ਦੇ ਨੁਸਖੇ ਆਦਿ ਵੀ ਮਿਲਦੇ ਹਨ। ਪਰ ਪਿਛੋਂ ਇਸ ਅਨਭੋਲ ਹੋਈ ਗਲਤੀ ਨੂੰ, ਗਲਤੀ ਨਾਲ, ਰੱਬੀ ਬਾਣੀ ਦਾ ਦਰਜਾ ਦਿੱਤਾ ਗਿਆ ਤੇ ਇਹ ਰਾਗ ਮਾਲਾ ਵੀ ਸਿਆਹੀ ਦੀ

ਵਿਧੀ ਵਾਂਗ ਹੀ ਲਗਾਤਾਰ ਹੋਰ ਹੋਰ ਲਿਖਤ ਬੀੜਾਂ ਵਿਚ ਨਕਲ ਹੋਣ ਲੱਗ ਪਈ। ਇਹ ਭੁਲ ਇਕ ਸਦੀ ਨਹੀਂ, ਦੋ ਸਦੀਆਂ ਤੋਂ ਵੀ ਵੱਧ ਸਮੇਂ ਤੱਕ ਹੁੰਦੀ ਰਹੀ ਤੇ ਬਾਅਦ ਵਿਚ ਖਾਲਸਾ ਪੰਥ ਨੂੰ ਜੰਗਾਂ-ਜੁੱਧਾਂ ਤੇ ਹੋਰ ਪੰਥਕ ਰੁਝੇਵਿਆਂ ਦੇ ਕਾਰਨ ਇਸ ਗ਼ਲਤੀ ਨੂੰ ਰੋਕਣ ਦਾ ਸਮਾਂ ਨਾ ਮਿਲਿਆ। ਉਸ ਤੋਂ ਬਾਅਦ ਜ਼ਮਾਨੇ ਦਾ ਅੰਧ ਵਿਸ਼ਵਾਸ ਵਧ ਜਾਣ ਕਰਕੇ ਇਸ ਬਾਰੇ ਵਿਚਾਰ ਕਰਨ ਦੀ ਬਹੁਤ ਘੱਟ ਵਿਅਕਤੀਆਂ ਨੇ ਹਿੰਮਤ ਕੀਤੀ ਹੈ।

13. ਸਭ ਤੋਂ ਪਹਿਲਾਂ ਭਾਈ ਸੰਤੋਖ ਸਿੰਘ ਜੀ ਕਰਤਾ ਗੁਰੂ ਪ੍ਰਤਾਪ ਸੂਰਯ ਨੇ ਲਿਖਿਆ ਸੀ ਕਿ ਰਾਗਮਾਲਾ ਗੁਰਬਾਣੀ ਨਹੀਂ ਹੈ ਅਤੇ ਇਹ ਆਲਿਸ਼ ਕਵੀ ਦੀ ਰਚਨਾ ਹੈ। ਉਹ ਲਿਖਦੇ ਹਨ :—

“ਲਿਖੇ ਸਮਸਤ ਸਵੱਈਏ ਸੋਊ ਸ੍ਰੀ ਗਰੰਥ ਸਾਹਿਬ ਕੇ ਮਾਹੀ
ਅੰਤ ਸਰਬ ਕੇ ਲਿਖ ਮੁਦਾਵਣੀ ਮੁਦੌਰਤ

ਮੁਹਰ ਲਗੀ ਜਿਨ ਵਾਹੀ

ਭੋਗ ਸਗਲ ਬਾਣੀ ਕੋ ਪਾਯੋ ਮਹਿਮਾ ਜਿਸ ਕੀ ਕਹੀ ਨਾ ਜਾਇ
ਭਉਜਲ ਭੈਰੋ ਜਹਾਜ ਅਤ ਬਡ ਪ੍ਰਭ ਕ੍ਰਿਪਾ ਤੇ ਪਾਰ ਪ੍ਰਾਇ।”

“ਰਾਗਮਾਲਾ ਸ੍ਰੀ ਗੁਰੂ ਕ੍ਰਿਤ ਨਹਿ,

ਹੈ ਮੁਦਾਵਣੀ ਲਗਿ ਗੁਰ ਬੈਨ ॥

ਇਸ ਮਹਿ ਨਹਿ ਸੰਸੋ ਕਛੁ ਕਰੀਅਹਿ,

ਜੇ ਸੰਸੇ ਅਵਿਲੋਕਹ ਨੈਨ ॥

ਮਾਧਵ ਨਲ ਆਲਸ ਕਵਿ ਕੀਨਸਿ,

ਤਿਸ ਮਹਿ ਨਿਰਤਕਾਰੀ ਕਹਿ ਭੈਨ ॥

ਰਾਗ ਰਾਗਨੀ ਨਾਮ ਗਿਨੇ ਤਹਿ,

ਯਾ ਤੇ ਸ੍ਰੀ ਅਰਜਨ ਕ੍ਰਿਤ ਹੈ ਨ ॥

ਇਹ ਸੁਧ ਨਹੀਂ ਲਿਖੀ ਇਹ ਗੁਰਨੇ,

ਕਿਧੋ ਸਿਖ ਕਾਹੂ ਲਿਖ ਦੀਨ ॥

ਰਾਗ ਨਾਮੁ ਸਭ ਜਾਨੈ ਰਾਗੀ,

ਯਾ ਕਾਰਨ ਲਿਖ ਦਈ ਪ੍ਰਬੀਨ ॥”

ਸ੍ਰੀ ਗੁਰੂ ਗ੍ਰਿਰਾ ਨਾਮ ਹਰਿ ਕੇ ਬਿਨ,

ਸੰਤਨ ਮਹਿਮਾ ਬਿਨ ਨਹਿ ਕੀਨ ॥

ਭਰਯੋ ਮਹੱਦ ਫਲ ਪਠਬੇ, ਸੁਨਬੇ,

ਲਿਖਬੇ, ਗੁਨਬੇ ਚਹੇ ਸਿ ਲੀਨ ॥

ਗਿਆਨੀ ਗਿਆਨ ਸਿੰਘ ਜੀ ਨੇ ਪੰਥ ਪ੍ਰਕਾਸ ਵਿਚ ਹੇਠ ਲਿਖੇ ਅਨੁਸਾਰ ਲਿਖਿਆ ਹੈ :—

ਸਮਤ ਉਨੀਂ ਸੌ ਛੇ ਮਾਹਿ ਬਿਕ੍ਰਮ ਪਾਵਨ, ਕਤਕ, ਆਹਿ,
ਸੰਤ ਕ੍ਰਿਪਾਲ ਸਿੰਘ ਕੇ ਡੇਰੇ, ਪੰਥ ਇਕੱਠਾ ਭਇਉ ਵਧੇਰੇ ।
ਇਸ ਪਰ ਭਇਉ ਵਿਚਾਰ ਅਪਾਰਾ,
ਦੀਪ ਮਾਲ ਪਰ ਨਿਰਣੇ ਵਾਰਾ,
ਭਇਉ ਨਿਬੇਰ ਵਿਚਾਰਿਉ ਯਾ ਹੈ,
ਰਾਗ ਮਾਲਾ ਗੁਰਬਾਣੀ ਨਾ ਹੈ ।

ਪੰਡਿਤ ਤਾਰਾ ਸਿੰਘ ਜੀ ਨੇ ਵੀ : "ਗੁਰਸਤਨਿਰਣਯ ਸਾਗਰ" ਅਤੇ ਗੁਰੂ ਗਿਰਾਰਥ ਕੋਸ਼" ਵਿਚ ਭਾਈ ਸੰਤੋਖ ਸਿੰਘ ਜੀ ਦੇ ਖਿਆਲ ਦੀ ਪ੍ਰੋਤ੍ਯੁਤਾ ਕੀਤੀ ਹੈ । ਉਸ ਤੋਂ ਬਾਅਦ ਗਿਆਨੀ ਸ਼ੇਰ ਸਿੰਘ ਜੀ ਨੇ ਆਪਣੀ ਪੁਸਤਕ "ਰਾਗ-ਮਾਲਾ ਦਰਪਣ" ਅਤੇ ਮਾਸਟਰ ਮੋਤਾ ਸਿੰਘ ਜੀ ਨੇ "ਹਜ਼ਰ ਰਾਗਮਾਲਾ" ਵਿਚ ਰਾਗਮਾਲਾ ਦਾ ਖੰਡਨ ਕੀਤਾ ਸੀ । ਗਿਆਨੀ ਸਰਦੂਲ ਸਿੰਘ ਜੀ, ਡਾਕਟਰ ਚਰਨ ਸਿੰਘ ਜੀ, ਭਾਈ ਕਾਨ੍ਹ ਸਿੰਘ ਜੀ ਨਾਭਾ, ਭਾਈ ਰਣਧੀਰ ਸਿੰਘ ਜੀ, ਨਾਰੰਗਵਾਲ, ਪੰਡਿਤ ਹਜਾਰਾ ਸਿੰਘ ਜੀ, ਪੰਡਿਤ ਗੋਬਿੰਦ ਸਿੰਘ ਜੀ, ਪੰਡਿਤ ਕਰਤਾਰ ਸਿੰਘ ਜੀ ਦਾਖਾ, ਗਿਆਨੀ ਦਿੱਤ ਸਿੰਘ ਜੀ, ਸੰਤ ਅਰਜਨ ਸਿੰਘ ਜੀ ਵੈਦ, ਗਿਆਨੀ ਬਿਸ਼ਨ ਸਿੰਘ ਜੀ ਟੀਕਾਕਾਰ, ਡਾ: ਸਾਹਿਬ ਸਿੰਘ ਜੀ ਅਤੇ ਬਾਬੂ ਤੇਜਾ ਸਿੰਘ ਜੀ ਨੇ ਵੀ ਰਾਗਮਾਲਾ ਦਾ ਖੰਡਨ ਕੀਤਾ ਹੈ । ਪਹਿਲੇ ਪਹਿਲ ਭਾਈ ਵੀਰ ਸਿੰਘ ਜੀ ਵੀ ਰਾਗਮਾਲਾ ਦੇ ਵਿਰੋਧੀ ਸਨ ਪਰ ਬਾਅਦ ਵਿਚ ਬਾਬੂ ਤੇਜਾ ਸਿੰਘ ਜੀ ਨਾਲ ਇਕ ਦੋ ਨਿਕੰਮੀਆਂ ਜਿਹੀਆਂ ਗੱਲਾਂ ਬਾਰੇ ਮੱਤ-ਭੇਦ ਹੋ ਜਾਣ ਕਰਕੇ ਰਾਗਮਾਲਾ ਦੇ ਹਾਮੀ ਹੋ ਗਏ ਸਨ । ਹੁਣ ਜਦੋਂ ਪੰਥ ਦੇ ਕਈ ਉਘੇ ਵਿਦਵਾਨਾਂ ਨੇ ਡੂੰਘੀ ਖੋਜ ਪੜਤਾਲ ਕਰਕੇ ਰਾਗਮਾਲਾ ਬਾਰੇ ਅਸਲੀਅਤ ਦੱਸ

ਦਿੱਤੀ ਹੈ ਅਤੇ ਉਹ ਅਕਾਲ ਤਖਤ ਸਾਹਿਬ ਅੰਮ੍ਰਿਤਸਰ ਵਿਖੇ ਪੜ੍ਹੀ ਵੀ ਨਹੀਂ ਜਾਂਦੀ, ਇਸ ਲਈ ਸ਼ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਅੰਮ੍ਰਿਤਸਰ ਨੂੰ ਚਾਹੀਦਾ ਹੈ ਕਿ ਪੰਥ ਦੀ ਆਗੂ ਜਮਾਤ ਹੋਣ ਦੇ ਨਾਤੇ ਉਹ ਸਮੂਹ ਸਿੱਖ ਸੰਗਤਾਂ ਨੂੰ ਬਿਨਾਂ ਹੋਰ ਦੌਰੀ ਦੇ ਰਾਗ ਮਾਲਾ ਦੀ ਅਸਲੀਅਤ ਬਾਰੇ ਜਾਣੂ ਕਰਾ ਦੇਣ ਅਤੇ ਸਿੱਖ ਰਹਿਤ ਮਰਯਾਦਾ ਨਾਮੀ ਪੁਸਤਕ ਵਿਚ ਸਾਫ਼ ਸਾਫ਼ ਇਹ ਛਪਵਾ ਦੇਣ ਕਿ ਰਾਗਮਾਲਾ ਗੁੱਰਬਾਣੀ ਨਹੀਂ ਹੈ, ਇਸ ਲਈ ਉਸ ਦਾ ਪਾਠ ਨਹੀਂ ਕਰਨਾ ਚਾਹੀਦਾ ਅਤੇ ਅੱਗੋਂ ਤੋਂ ਰਾਗਮਾਲਾ ਨੂੰ ਸ੍ਰੀ ਗੁਰੂ ਗਰੰਥ ਸਾਹਿਬ ਦੀਆਂ ਬੀੜਾਂ ਵਿਚ ਵੀ ਨਹੀਂ ਛਪਵਾਉਣਾ ਚਾਹੀਦਾ ।

—0—